

ပထမအကြိမ် သက်ကြီးဘိုးဘွား ကျန်းမာရေးစောင့်ရှောက်မှုသင်တန်း ဖွင့်ပွဲအခမ်းအနားတွင်
ပြည်ထောင်စုဝန်ကြီး ဒေါက်တာမြင့်ထွေး ပြောကြားခဲ့သည့်မိန့်ခွန်း ကောက်နုတ်ချက်

ရန်ကုန်မြို့

၂၀၁၉ ခုနှစ်၊ မတ်လ (၁၁)ရက်

- ဒီနေ့အခမ်းအနားမှာ ကျန်းမာရေးနှင့်အားကစားဝန်ကြီးဌာန၊ ကျန်းမာရေးလူ့စွမ်းအားအရင်းအမြစ်ဦးစီးဌာနနှင့် Polestar Kaigo Co.,Ltd တို့ ပူးပေါင်းပြီးလုပ်ဆောင်တဲ့ ပထမအကြိမ် သက်ကြီးဘိုးဘွားကျန်းမာရေးစောင့်ရှောက်မှုသင်တန်း ဖွင့်ပွဲအခမ်းအနားမှာ အဖွင့်အမှာစကား ပြောကြားခွင့်ရတဲ့အတွက် အထူးပဲကျေနပ်ဝမ်းမြောက်ပါတယ်။
- ပထမဆုံး ကျွန်တော်ပြောချင်တာကတော့ ကျွန်တော်တို့နိုင်ငံမှာ လုပ်ရိုးလုပ်စဉ်အတိုင်း သွားလို့ မရပါဘူး။ အခြေအနေအချိန်အခါက အမြဲပြောင်းနေပါတယ်။ ပြည်သူ့ကျန်းမာရေးမှာဆိုရင် changing epidemiological situation လို့ခေါ်ပါတယ်။ ပြောင်းလဲနေတဲ့အချိန်၊ ပတ်ဝန်းကျင် အခြေအနေ၊ agent တွေပေါ်မူတည်ပြီးတော့ ကျွန်တော်တို့ရဲ့ လုပ်ဆောင်မှုတွေကို ပြောင်းလဲဖို့ လိုပါတယ်။ မဟုတ်ရင် ငွေကုန်ပြီး ငွေကုန်ရကျိုးမနပ်တဲ့အပြင် ရည်မှန်းချက်ကို ရရှိမှာ မဟုတ်ပါဘူး။ ဒါကိုကျွန်တော်တို့လူတွေ အကုန်လုံးသိဖို့လိုပါတယ်။
- အထူးသဖြင့် ကျွန်တော်တို့ ပြည်သူ့ကျန်းမာရေးပညာရှင်များရဲ့ ဦးနှောက်ထဲမှာ ဒီအချက် အမြဲတမ်းရှိပါတယ်။ ဒီအခြေအနေ (situation) ကို ဒီနေရာမှာ ဆုံးဖြတ်ချက် (decision A) ပေးသော်လည်း ဒီ situation နဲ့ အခြားအကြောင်းတရား (cause) နဲ့ complementary situation တစ်ခုဖြစ်တဲ့အတွက် ဆုံးဖြတ်ချက် (decision ကို B) လုပ်ရပါမယ်။ ဒါတွေကို လူတွေကသိဖို့ လိုပါတယ်။ ဒီ situation ဖြစ်တိုင်းဖြစ်တိုင်း ပြင်လို့မရပါဘူး။ အခြေအနေအချိန်အခါပေါ် မူတည်ပြီးတော့ decision မှာ အတိုးအလျော့၊ အတိမ်အနက်၊ အတင်းအကြပ်လုပ်ရပါတယ်။
- ဒီသင်တန်းကိုဖွင့်တယ်ဆိုတာကလည်း သူနာပြု/သားဖွားကျောင်းတွေ (၅၀)ရှိတယ်၊ သူနာပြု တက္ကသိုလ်တွေရှိတယ်၊ အကူသူနာပြုတွေ ကျွန်တော်တို့စဖွင့်တယ်။ ဒါတင်မကဘဲ သက်ကြီး ဘိုးဘွား ကျန်းမာရေးစောင့်ရှောက်မှုသင်တန်းကို စပြီးကျွန်တော်တို့ ဖွင့်တာဖြစ်ပါတယ်။ ဘာကြောင့်လဲဆိုရင် အခြေအနေအချိန်အခါအရ လိုအပ်တဲ့အချိန်ဖြစ်ပါတယ်။
- ကျွန်တော် သင်တန်းသူ/သင်တန်းသားများကို ပြောချင်တာက သမီးတို့သားတို့ဟာ လုံးဝ မကြောက်ပါနဲ့၊ သတ္တိရှိရှိမေးပါ၊ မြန်းပါ၊ ထပ်ပြီးမေးခွန်းတွေမေးပါ၊ သူတို့ပြောတာကို ထပ်ပြီး

မေးပါ။ ဒါမှပိုတတ်ပါတယ်။ တစ်ယောက်ကမေးလိုက်ရင် ဘေးနားကလူကလည်း ဆရာဖြေတာ ကိုပြန်ကြားရတဲ့အတွက် ကြာရှည်စွာမှတ်မိမှာဖြစ်ပါတယ်။

- အခုဒီသင်တန်းတက်မယ့် (၉၇)ယောက်ဟာ အလွန်ထူးခြားတဲ့ အကျိုးကျေးဇူးအခွင့်အရေးကြီး တစ်ရပ်ကို ရတာဖြစ်တဲ့အတွက် ဒီအခွင့်အရေးကြီးကို လုံးဝလက်မလွှတ်ပါစေနဲ့။ ဒီ elderly care သက်ကြီးရွယ်အိုတွေကို စောင့်ရှောက်မှု၊ သင်ကြားမှုကို လက်ထဲမှာ ဘောလုံးတစ်လုံးကို ကျစ်ကျစ်ပါအောင် ဆုပ်ထားသလို အရပ်စကားနဲ့ဆိုရင် အပြတ်လုပ်ပါ။ သေချာလုပ်ပါ။ တစ်နိုင်ငံ လုံးမှာ (၉၇)ယောက်ပဲ သင်တန်းတက်ရတယ်ဆိုတာ ဒါနည်းတဲ့အခွင့်အရေး မဟုတ်ပါဘူး။
- ဘာကြောင့်လဲဆိုရင် လာသင်တဲ့ဆရာတွေဟာ ဂျပန်နိုင်ငံကဆရာတွေပါ။ ဂျပန်က ကမ္ဘာ အရပ်ရပ်မှာကြည့်မယ်ဆိုရင် elderly care မှာ နံပါတ်(၁)လောက်ဖြစ်မယ်။ ဘာကြောင့် ဂျပန်က နံပါတ် (၁)ဖြစ်လဲဆိုတော့ ဂျပန်မှာ elderly population ကအလွန်များပါတယ်။ အဲဒါကြောင့် ဒီအခွင့် အရေးကြီးကို ရအောင်ယူပါလို့ပြောချင်ပါတယ်။
- အခုသင်တန်းတက်တဲ့သူတွေက ဆယ်တန်းအောင်တဲ့သူတွေပါ။ ကျွန်တော် အမြဲတမ်းပြောသလို လူကြီးတွေအမြဲတမ်းပြောပါတယ်။ အင်္ဂလိပ်စာမတတ်ရင် ကမ္ဘာမှာ ရှေ့တန်းမတိုးနိုင်ပါဘူး။ ဂျပန်လူမျိုးတွေက ဂျပန်စာတတ်ရင်ရတယ်။ အင်္ဂလိပ်စာမတတ်ရင်လည်းရတယ်။ ဘာကြောင့် လဲဆိုတော့ ဂျပန်ဟာ အလွန်ကိုတိုးတက်နေပါပြီ။ သူတို့ရဲ့ စာအုပ်စာတမ်း၊ သင်ရိုးညွှန်တမ်း အကုန်လုံး ဂျပန်လိုပဲဖြစ်ပါတယ်။ ဂျပန်လူမျိုးက အင်္ဂလိပ်စာမတတ်လို့ ကြောက်စရာမလိုဘူး သူတို့ကနံပါတ်(၁)ဖြစ်နေတာပါ။ ကျွန်တော်တို့က နံပါတ်(၁)မဟုတ်ဘူး။ အောက်မှာရှိတဲ့နိုင်ငံ တစ်နိုင်ငံဟာ ကမ္ဘာနှင့်ယှဉ် ရင်ဘောင်တန်းဖို့ဆိုရင် အင်္ဂလိပ်စာမတတ်ရင် နောက်နှစ်(၁၀၀၀) လည်း အောက်မှာပဲရောက်နေမှာဖြစ်လို့ အင်္ဂလိပ်စာဟာ အရေးကြီးပါတယ်။
- ဒီမှာကြည့်လိုက်တဲ့အခါမှာ စာအုပ်(၂)အုပ်တွေပါတယ်။ သက်ကြီးဘိုးဘွား ကျန်းမာရေးစောင့် ရှောက်မှုသင်ရိုးညွှန်းတမ်းစာအုပ် text book 1 and 2 ၊ ဒါတွေအကုန်လုံးက အင်္ဂလိပ်လိုရေး ထားတာပါ။ မြန်မာလိုမဟုတ်ဘူး။ အင်္ဂလိပ်စာတတ်မှ၊ ကျွမ်းမှ၊ နားလည်မှ ဒီမှာ ဖတ်တာကို ပိုပြီးမြန်မြန် နားလည်ပါမယ်။ တတ်တဲ့လူက စာမျက်နှာ(၁)မျက်နှာကို (၅)မိနစ်ပြီးရင် အင်္ဂလိပ်စာ မကျွမ်းတဲ့သူက (၁၅)မိနစ်လောက်ဖတ်ရမှာဖြစ်တဲ့အတွက် အင်္ဂလိပ်စာသည် အလွန်အရေးကြီး ပါတယ်။ အခုက (၁၀)တန်းအောင်ရုံနဲ့မရဘဲ ဆက်လက်ပြီးလည်း ကြိုးစားဖို့လိုပါတယ်။

ဆက်လက်ပြီးကြိုးစားဖို့ဆိုရင် ကျွန်တော့်တို့ခေတ်တုန်းက အလွန်ခက်သော်လည်း ဒီခေတ်မှာ အလွန်လွယ်ပါတယ်။ dictionary တွေဆိုရင်လည်း ဖုန်းထဲကနေကြည့်လို့ရပါတယ်။

- အဓိကဘာလဲဆိုတော့ သင်တန်းတက်တဲ့ (၉၇)ယောက်ရဲ့ ဖုန်းတွေမှာ TED Application ကို download လုပ်ပြီးထည့်လိုက်ပါ။ အဲဒီမှာ subject တွေဟာ ထောင်နဲ့ချီပြီးရှိပါတယ်။ အင်္ဂလိပ်လို videos တွေပြောတယ်။ အင်္ဂလိပ်လို sub-title တွေပြောပါတယ်။ Sub-title ဖတ်တာလည်း မြန်မှဖြစ်မယ်။ အဲဒီဟာကိုဖုန်းထဲမှာထည့်ပြီးတော့ ညကျရင် အနည်းဆုံး (၂)ခုလောက်ကို နားထောင်ပါ။ TED talk မှာ nursing ဆိုရင် nursing ၊ အဲဒီတော့ သက်ဆိုင်ရာ ဘာသာရပ် အကုန်လုံးထည့်ထားပြီး ညကျရင် အနည်းဆုံး (၂)ခုလောက်ဖတ်ပါ။ နားထောင်ပါ။ (၁)ခုကို နားထောင်မယ်ဆိုရင် (၁၅)မိနစ်ကြာရင် (၂)ခါလောက်နားထောင်ပါ။ ပထမအကြိမ် နားထောင် မယ်ဆိုရင် အောက်မှာ sub-title ကိုကြည့်ပြီး နားထောင်ပါ။ ဆိုလိုတာက ဒီသင်တန်း (၆) လပတ်မှာ အင်္ဂလိပ်စာလည်း တော်ဖို့လိုပြီး တော်မှသာလျှင် ဒီမှာရေးထားတာတွေက အလွန် ကောင်းပြီး ဖတ်လို့လွယ်မှာဖြစ်ပါတယ်။
- ဒီမှာကြည့်တဲ့အခါမှာ ဒီစာအုပ်ဟာ ဂျပန်နိုင်ငံက စာအုပ်ကို ဘာသာပြန်ထားတဲ့အတွက် အလွန် ကောင်းပါတယ်။ ကမ္ဘာမှာ နံပါတ်(၁)လောက်တောင် ကောင်းတယ်လို့ ကျွန်တော်မြင်ပါတယ်။ ပါဝင်တဲ့ subject တွေကို ကြည့်တဲ့အခါမှာလည်း အလွန်ကောင်းပါတယ်။ Elderly care မှာ အရေးကြီးဆုံးက မြန်မာလိုပြောရရင် လူကြီးသူမကို လေးစားရမယ့်ပုံစံမျိုးပေါ့။ ညင်ညင်သာသာ ပြုစုရမယ်။ နောက် basic care တွေပါတယ်။ old age မှာ ဘာတွေဖြစ်တာတွေပါတယ်။ mind and body ပါတယ်။ အလွန်ကောင်းပါတယ်။
- ကျွန်တော်တို့မှာ သူနာပြုနှင့် သားဖွားသင်တန်းကျောင်း (၅၀)ရှိပါတယ်။ ဒီစာအုပ်(၂)အုပ်ထဲက သင့်တော်မယ့် အကြောင်းအရာ၊ သင်ခန်းစာတွေကိုလည်း သူနာပြုနှင့် သားဖွားသင်တန်း ကျောင်းတွေမှာလည်း သင်စေချင်ပါတယ်။ အဲဒါကို ကျောင်းအုပ်ကြီးတွေနဲ့ ကျန်းမာရေးလူ့စွမ်း အားအရင်းအမြစ်ဦးစီးဌာန၊ ညွှန်ကြားရေးမှူးချုပ်တွေက လေ့လာကြည့်စေလိုပါတယ်။
- ဂျပန်နိုင်ငံက သက်ဆိုင်ရာအဖွဲ့အစည်းရဲ့ ခွင့်ပြုချက်ရရင်တော့ ကျွန်တော့်အနေနဲ့ ဒီစာအုပ် တွေကို ဘာသာပြန်စေချင်ပါတယ်။ ဘာသာပြန်လိုက်ခြင်းအားဖြင့် သားဖွားသင်တန်းကျောင်း တွေမှာရော မကြာခင် တတိယအကြိမ်ဖွင့်မယ့် အကူသူနာပြုသင်တန်းကျောင်းတွေမှာလည်း ဒီအကြောင်းအရာတွေကို ထည့်ပြောလို့ရှိရင် အများကြီးအကျိုးရှိမှာဖြစ်တဲ့အတွက် လိုရင်းတိုရှင်း

နဲ့ အဓိက key points တွေ အရေးကြီးတာတွေကို ဘာသာပြန်စေချင်ပါတယ်။ တစ်လုံးချင်း ဘာသာပြန်ဖို့မဟုတ်ပါဘူး။

- ဒီနေ့အဖွင့်မိန့်ခွန်း အပြည့်အစုံကိုတော့ ကျန်းမာရေးနှင့်အားကစားဝန်ကြီးဌာန website မှာ တင်လိုက်ပါမယ်။ သက်ကြီးရွယ်အို ကျန်းမာရေးစောင့်ရှောက်မှုလုပ်ငန်းဟာ ဂျပန်နိုင်ငံမှာ အရေးကြီးသလို မြန်မာနိုင်ငံမှာလည်း အရေးကြီးပါတယ်။ ဘာကြောင့်လဲဆိုတော့ ၂၀၁၄ ခုနှစ် သန်းခေါင်စာရင်း (census) မှာ (၈.၉%)သော population ဟာ အသက်(၆၀)ကျော်တွေ ဖြစ်ပါတယ်။ ၁၉၇၃ ခုနှစ်တုန်းက သက်ကြီးရွယ်အိုတွေဟာ (၁.၇)သန်းရှိပြီး ၂၀၁၄ ခုနှစ်မှာကျတော့ အသက်(၆၀)ကျော်တွေက (၄.၅)သန်းဖြစ်လာတယ်။ သက်ကြီးရွယ်အိုတွေ များများလာတဲ့ အတွက် ဒီသက်ကြီးရွယ်အိုစောင့်ရှောက်မှုဟာ မြန်မာနိုင်ငံအတွက် ပိုပြီးအရေးကြီးလာပါတယ်။
- ဒီသက်ကြီးရွယ်အိုတွေ မြန်မာနိုင်ငံမှာ တိုးလာတဲ့ရာခိုင်နှုန်းကတော့ (၂.၄ %) နဲ့ အသက်(၆၀) ကျော်တွေဟာ တစ်နှစ်ပြီးတစ်နှစ် ပိုတက်၊ တက်လာပါတယ်။
- အသက်ကြီးတဲ့လူ များလာလေများလာလေ သူနဲ့အမြဲယှဉ်တွဲနေတဲ့ ရောဂါဖြစ်တဲ့ နှလုံးရောဂါ၊ သွေးတိုး၊ ဆီးချို၊ အသည်း၊ ကျောက်ကပ်တွေလည်း ဖြစ်လာပါတယ်။ ဖြစ်တဲ့အခါမှာ သူတို့တွေ ဟာ လူကောင်းလိုမနေနိုင်တော့တဲ့အတွက် သူတို့ကို ကျန်းမာရေးစောင့်ရှောက်မှုပေးဖို့အတွက် ဒီအလုပ်ဟာ အလွန်အရေးကြီးပါတယ်။
- ဒီမှာဆိုရင် အမြဲတမ်းအတွင်းဝန် ဦးမျိုးအောင်တို့ဘက်ကနေ ထုတ်ထားတဲ့ National-Skill Standard Authority (NSSA) ဆိုတာရှိပြီး အဲဒီအောက်မှာ ကော်မတီတွေ အများကြီးရှိပါတယ်။ အဲဒီတစ်ခုတည်းသော ကော်မတီက ကျန်းမာရေးနဲ့ဆိုင်တဲ့ကော်မတီ ဖြစ်ပါတယ်။
- ကျွန်တော်တို့ ဒီလုပ်တဲ့လုပ်ငန်းက (NSSA) ဦးမျိုးအောင်တို့ဘက်က ချမှတ်ထားတဲ့ မူဝါဒတွေနဲ့ အညီ ကျွမ်းကျင်မှုကို ကျွန်တော်တို့က ကျန်းမာရေးလူစွမ်းအားအရင်းအမြစ်ဦးစီးဌာနမှ ရေးခဲ့ပါတယ်။ အဲဒီအတိုင်း ကျွန်တော်တို့ လုပ်နေပါတယ်။
- ကျွန်တော့်အနေနဲ့ကတော့ Polestar Kaigo service ကို အထူးကျေးဇူးတင်ပါတယ်။ ဂျပန်-မြန်မာဖက်စပ်၊ ဂျပန်-မြန်မာချစ်ကြည်ရေးအတွက်နဲ့လည်း ဆိုင်တဲ့အတွက် အလွန်ကျေးဇူးတင်ပါတယ်။
- ဒီ Polestar Kaigo ဂျပန်မှာရှိတဲ့ Sakura Community Service နဲ့ Egao Ichiban ကုမ္ပဏီနဲ့ ဆက်သွယ်ပြီး လုပ်နေတာဖြစ်ပါတယ်။ ဒီ Sakura Community Service ဆိုတာလည်း ဂျပန်

နိုင်ငံ Hokkaido ကျွန်းမှာ သက်ကြီးစောင့်ရှောက်ရေးဂေဟာ (၇)ခုကို ဖွင့်လှစ်လျက်ရှိပြီး အလွန် experience ရှိတဲ့ အဖွဲ့ကြီးဖြစ်ပါတယ်။

- ဒီ Sakura Community ဆိုတာလည်း အခုအချိန်မှာ အရည်အချင်းပြည့်ပြီးတော့ နှစ်စဉ် မွေးထုတ်တာ ဂျပန်ပြည်မှာဆိုရင် (၁၀,၀၀၀)ကျော် လောက်မွေးထုတ်ပြီးဖြစ်တဲ့အတွက် အလွန် အတွေ့အကြုံရှိတဲ့ ကုမ္ပဏီကြီးဖြစ်ပါတယ်။ နောက်ပြီးတော့ ဒီ Community Service က အစိုးရ အသိအမှတ်ပြုတဲ့ certificate တွေကိုပေးနိုင်တဲ့ အဆင့်မြင့်တဲ့ကုမ္ပဏီကြီးဖြစ်ပြီး အမြတ်အစွန်း မယူတဲ့ အဖွဲ့အစည်းတစ်ခုဖြစ်ပါတယ်။
- ဒီ Polestar Kaigo က နောက်ကုမ္ပဏီတစ်ခုနဲ့ ချိတ်ထားတာက Egao Ichiban ကုမ္ပဏီ က လည်း ဂျပန်မှာ day care center တွေ အများကြီးဖွင့်ထားတဲ့ ကုမ္ပဏီတစ်ခုဖြစ်ပါတယ်။ ကျွန်တော်ကိုယ်တိုင်လည်း ဂျပန်ကို (၂)ခေါက်ရောက်တဲ့အခါမှာ မတူတဲ့ day care center တွေကို ကျွန်တော်သွားကြည့်ခဲ့တာ အလွန်ကောင်းပါတယ်။
- ဒီလိုအဆင့်တန်းရှိပြီး အရည်အသွေးပြည့်ဝတဲ့ဆရာတွေက လာရောက်သင်ကြားတဲ့အတွက် အောင်လာမယ့် သားငယ်/သမီးငယ်တို့ဟာ ကိုယ့်နိုင်ငံအတွက်တင်မကဘူး၊ ဂျပန်နိုင်ငံ၊ စင်္ကာပူ နိုင်ငံတို့ကို သွားလို့ရအောင် ဒီကုမ္ပဏီတွေက စီစဉ်ပေးမှာဖြစ်ပါတယ်။ သားတို့/သမီးတို့မှာ မျှော်လင့်ချက်အပြည့်ရှိပြီး တော်ရင်တော်သလို၊ မတော်ရင်မတော်သလို ဒီသင်တန်းကာလ ပတ်လုံးမှာ ကိုယ်ကတော်ကြောင်း၊ တက်ကြောင်း၊ သိကြောင်းပြမှ ဒီဆရာတွေက ကိုယ့်ကို ရွေးမယ်။ ကိုယ်ကမတတ်ဘူး၊ မတော်ဘူးဆိုရင် သူတို့ယူမှာ မဟုတ်ပါဘူး။ အဲဒီတော့ ဒီလိုနိုင်ငံ တွေကို သွားလုပ်လို့ရအောင် သေသေချာချာ ကြိုးစားစေလိုပါတယ်။
- နောက်တစ်ခုက ဒီ Polestar Kaigo က ဒီမှာ သင်တန်းဖွင့်ဖို့အတွက်ကို သိန်းပေါင်း(၁,၀၀၀) ကျော်လောက်ကုန်ပါတယ်။ သင်ထောက်ကူပစ္စည်း (၂၅)မျိုး၊ Ambulance နဲ့ နည်းပညာတွေပေး တဲ့အပြင် ဆရာတွေလာသင်တယ်ဆိုတာကို ကျွန်တော် ကျေးဇူးအများကြီးတင်ပါတယ်။
- သင်တန်းသားတွေအနေနဲ့ကလည်း ကျောင်းလခပေးစရာမလိုဘဲ အခမဲ့လည်း သင်ကြားခွင့်ရ တဲ့အတွက် ဒါနည်းတဲ့အခွင့်အရေးမဟုတ်သလို ဒီအခွင့်အရေးကို လုံးဝလက်လွှတ်မခံစေချင် ပါဘူး။ သမီးတို့/သားတို့မှာ စိတ်ဓာတ်လည်း အရေးကြီးပါတယ်။ ငါဖြစ်ရမယ်၊ ငါရအောင်လုပ် ရမယ်၊ အဲဒီစိတ်ဓာတ်လေးနဲ့လုပ်ပါ။ သက်ကြီးရွယ်အိုတွေကိုလည်း ကိုယ့်ရဲ့အဘိုး၊ အဘွား၊

အမေ၊ အဖေပုံစံနဲ့ ပြုစုမယ်၊ စောင့်ရှောက်မယ်ဆိုတဲ့ စိတ်ဓာတ်လေးကိုပဲ ခေါင်းထဲမှာ ထည့်ထား
စေချင်ပါတယ်။

- ကျွန်တော်အခုပြောရင်းနဲ့ ခေါင်းထဲဝင်လာတာတစ်ခုကတော့ လူမှုဝန်ထမ်းဦးစီးဌာနဘက်က
နေပြီးတော့ ဖြစ်နိုင်ရင် ဒီသင်တန်းကို တစ်ယောက်လောက်ဖြစ်ဖြစ် လာတက်စေချင်ပါတယ်။
လူမှုဝန်ထမ်းဦးစီးဌာနဘက်က လွှတ်တဲ့တစ်ယောက်က ဘယ်လိုသင်လဲ၊ ဘာလုပ်နေလဲဆိုတာ
သိရင် ဒါကိုတစ်နိုင်ငံလုံးအတိုင်းအတာအနေနဲ့ တော်တော်များများဖွင့်လှစ်ရပြီ ဖြစ်ပါတယ်။
- ကျွန်တော်တို့စဉ်းစားရမှာက ဒါမျိုးသင်တန်းကို အခြားတိုင်းဒေသကြီး/ပြည်နယ်တွေမှာ (၉၇)
ယောက်မဟုတ်တောင်မှ (၃၀,၄၀,၅၀)လောက်ကို အဲဒါမျိုးကိုသင်ပေးလိုက်လို့ရှိရင် သူတို့ရဲ့
အသက်မွေးဝမ်းကျောင်း အများကြီးရပါတယ်။ သူတို့အောင်လို့ မြန်မာပြည်မှာနေမယ်ဆိုရင်
private ဆေးရုံတွေမှာ လုပ်လို့ရပါတယ်။ သက်ကြီးရွယ်အို ကျန်းမာရေးစောင့်ရှောက်မှုဂေဟာ
တွေမှာ သွားလုပ်လို့ရပါတယ်။ အလုပ်အကိုင်အခွင့်လမ်း အများကြီးရသွားမှာဖြစ်ပါတယ်။
- အဲဒါကိုတော့ ကျန်းမာရေးလူ့စွမ်းအားအရင်းအမြစ်ဦးစီးဌာန၊ ညွှန်ကြားရေးမှူးချုပ်နဲ့ ညှိနှိုင်းပြီး
သူတို့ကိုတာဝန်ချထားပါ။ တစ်လကို (၂)ယောက်လောက်ဖြစ်ဖြစ်၊ အလှည့်ကျ (၆)လလောက်
ကိုလာချပြီး သူတို့ဘယ်လိုသင်လဲ၊ ဘာတွေသုံးလဲ၊ ဘယ်လိုဆွေးနွေးကြလဲ၊ ပြီးရင် လူမှုဝန်ထမ်း
ဦးစီးဌာနဘက်က ဒါမျိုးကိုဆက်လုပ်ဖို့ ကျန်းမာရေးလူ့စွမ်းအားအရင်းအမြစ်ဦးစီးဌာန၊ ညွှန်ကြား
ရေးမှူးချုပ်နဲ့ ညှိပြီးတော့ လုပ်ဖို့လိုပါတယ်။ လုပ်တဲ့အခါမှာတော့ ဆေးရုံတွေရှိတဲ့အခါကျတော့
သွားကြည့်လို့ရပါတယ်။ ဝန်ကြီးဌာနအချင်းချင်း ညှိယူလို့ရပါတယ်။
- သားတို့/သမီးတို့က သက်ကြီးရွယ်အိုတွေရဲ့ quality of life ကို မြှင့်ပေးတဲ့လုပ်ငန်းဖြစ်တဲ့
အတွက် ဘာသာတရားအရလည်း အလွန်ကောင်းပါတယ်။ ဘာလို့လဲဆိုတော့ ဗုဒ္ဓဘာသာဝင်
တင်မကပါဘူး ဘာသာပေါင်းစုံမှာလည်း အလွန်မွန်မြတ်တဲ့ကိစ္စဖြစ်ပြီး သက်ကြီးရွယ်အိုတွေရဲ့
quality of life ကို မြှင့်ပေးတဲ့လုပ်ငန်းဖြစ်တဲ့အတွက် သေသေချာချာလုပ်စေချင်ပါတယ်။
- ကျွန်တော်နောက်ဆုံးပြောချင်တာကတော့ ဒီသင်တန်းကို ဖြစ်မြောက်အောင်လုပ်ပေးတဲ့
ကျန်းမာရေးနှင့်လူ့စွမ်းအားအရင်းအမြစ်ဦးစီးဌာနက ညွှန်ကြားရေးမှူးချုပ်၊ ဒုတိယညွှန်ကြား
ရေးမှူးချုပ်၊ ညွှန်ကြားရေးမှူးတွေနဲ့ သူနာပြုသားဖွားသင်တန်းကျောင်းမှ ကျောင်းအုပ်တွေ၊
ဆရာ/ဆရာမတွေအားလုံး တစ်ဦးတစ်ယောက်မကျန် ဒါကြီးကို အကောင် အထည်ဖော်အောင်

အချိန်တိုအတွင်း ဖြစ်အောင်လုပ်ပေးတဲ့အတွက် ကျွန်တော့်အနေနဲ့ အထူးပဲကျေးဇူးတင်ပါတယ်
လို့ ပြောကြားရင်း နိဂုံးချုပ်အပ်ပါတယ်။

အခမ်းအနားသို့ တက်ရောက်သူများစာရင်း -

- ရန်ကုန်တိုင်းဒေသကြီးအစိုးရအဖွဲ့၊ လူမှုရေးဝန်ကြီး
- ကျန်းမာရေးနှင့်အားကစားဝန်ကြီးဌာနမှ အမြဲတမ်းအတွင်းဝန်များ
- အလုပ်သမား၊ လူဝင်မှုကြီးကြပ်ရေးနှင့် ပြည်သူ့အင်အားဝန်ကြီးဌာန၊ ညွှန်ကြားရေးမှူးချုပ်
များနှင့် ဒုတိယညွှန်ကြားရေးမှူးချုပ်များ
- မြန်မာနိုင်ငံဆိုင်ရာ ဂျပန်နိုင်ငံသံရုံးမှ သံမှူးကြီး Mr. Toru Maeda နှင့် အရာရှိကြီးများ
- ဆေးရုံအုပ်ကြီးများ
- မြန်မာနိုင်ငံသူနာပြုနှင့်သားဖွားကောင်စီ ဥက္ကဋ္ဌ
- မြန်မာနိုင်ငံသူနာပြုနှင့်သားဖွားအသင်း ဥက္ကဋ္ဌ
- ပုဂ္ဂလိကဆေးရုံကြီးများဥက္ကဋ္ဌ
- နီးနွယ်ကျောင်းမှ ဆရာ/ဆရာမများ
- Polestar Kaigo Co., Ltd မှ တာဝန်ရှိပုဂ္ဂိုလ်များ
- ဘိုးဘွားရိပ်သာမှ ဥက္ကဋ္ဌများ၊ ရန်ကုန်သူနာပြုသင်တန်းမှ တက်ရောက်သူများ။

(ဤမိန့်ခွန်းသည် ပြည်ထောင်စုဝန်ကြီး၏ လက်ရေးမူမှ ပြန်လည်ရိုက်နှိပ်ထားခြင်းဖြစ်ပါသည်။)